

ДОБРАЯ ТРАДЫЦЫЯ

На лёдзе «Чыжоўка-Арэны» змагаюцца 8 дружын

Першыя дні новага года і першыя спартыўныя спаборніцтвы. Па традыцыі ў гэты час наша сталіца прымае XII Калядны міжнародны турнір аматараў хакея на прыз Прэзідэнта Беларусі.

У гэтым годзе на лёдзе «Чыжоўка-Арэны» змагаюцца 8 дружын, у складзе каманд легенды сусветнага хакея, прызёры Алімпійскіх гульняў і чэмпіянатаў свету. Беларусь на турніры прадстаўляе каманда Прэзідэнта краіны.

Што тычыцца замежных удзельнікаў, то большасць з іх прыбыла загадзя. Госці з Аб'яднаных Арабскіх Эміратаў яшчэ ў мінулым годзе былі дэбютантамі турніру, а сёння ўжо як роўныя змагаюцца за перамогу і прывозяць у Мінск усё больш моладзі, каб развіваць хакей і ў сваёй краіне. Спартсменаў з ААЭ не палохае ні мароз, ні гучныя імёны калег з іншых дружын.

— *Розніца тэмператур паміж нашымі краінамі складае зараз 40 градусаў. У нас цёпла, у вас холадна і снежна, але, нягледзячы на гэта, усё цудоўна*, — дзеліцца ўражаннямі **гулец каманды Махамед Аль Забі**.

Госці адзначаюць, што гэты турнір з'яўляецца вельмі важным для іх, дапамагае набрацца вопыту і перадаваць яго далей у такой экзатычнай для хакея краіне. Акрамя гэтага, яны адзначаюць і вельмі ўдалае месца правядзення спаборніцтваў і не хаваюць, што сочаць за развіццём спорту ў Беларусі.

— *Гэта вельмі прыгожая краіна, прыгожы горад! Мы*



Гуляюць каманды Аб'яднаных Арабскіх Эміратаў і Славакіі.

Фота БЕЛТА.

праехалі па ім, паглядзелі, і цяпер я магу сказаць: я люблю Мінск. Яшчэ на мінулым турніры мы сталі сведкамі зусім іншага ўзроўню хакея і былі вымушаны рыхтавацца да гэтага года, каб адпавядаць узроўню каманд, — распавядае **Мухамед Аль Каабі**, на якім надзета, дарэчы, джэрсі хакеіста мінскага «Дынама» Джонатана Чычу.

Куды больш вопыту ў нашых гасцей са Славакіі, хакеісты з гэтай краіны прыязджаюць не толькі змагацца за перамогу, але і проста прыемна правесці час.

— *Мы прыязджаем сюды ўжо традыцыйна і будзем не толькі спаборнічаць, але і адпачываць, гуляць па горадзе, таму што ў вас незвычайная сталіца. Мінск мне вельмі падабаецца*, — адзначае **Ладзіслаў Шыл, гулец каманды Славакіі**.

Галоўнымі фаварытамі турніру з'яўляюцца зборныя Беларусі і Расіі, і гэта чакана, бо ме-

навіта яны раней становіліся пераможцамі спаборніцтваў. На рахунку нашых суайчыннікаў восем перамог, у актыве суседзяў — тры вікторыі.

У складзе беларускай каманды на лёд выходзяць хакеісты, якія ўжо ўпісалі свае імёны ў спартыўную гісторыю краіны, сярод іх Сяргей Шаба-наў, Уладзімір Цыплакоў, Алэг Антоненка, Алэг Мікульчык і іншыя. Гэта прыцягвае на трыбуны не толькі маладых актыўных аматараў спорту, але і балельшчыкаў са стажам. Дарэчы, уваход на ўсе матчы турніру свабодны.

Нагадаем, наперадзе яшчэ тры спаборніцкія дні. Сёння і заўтра каманды працягнуць гуляць у сваіх квартэтах, пасля чаго дружныя, якія занялі другія месцы ў групах, сустрэнуцца ў матчы за бронзавыя ўзнагароды, а пераможцы будуць змагацца ў фінальным паядынку.

Дар'я ЛАБАЖЭВІЧ.
lobazhevich@zviazda.by

Таленты

НАШЧАДКІ КІРЫЛЫ ТУРАЎСКАГА

70 заявак было пададзена на абласны конкурс «Літаратурная прэмія імя Кірылы Тураўскага». Ён заснаваны Гомельскім аблвыканкамам, абласным Саветам дэпутатаў і мясцовым аддзяленнем грамадскага аб'яднання «Саюз пісьменнікаў Беларусі». У Гомелі падвялі вынікі і ў трэці раз уручылі літаратурную прэмію імя Кірылы Тураўскага.

У шасці намінацыях конкурсная камісія адбірала творы, якія будуць цікавыя шырокаму колу чытачоў. «Адкрыццём года» названа сям'я гамяльчан ШАСТАКОВЫХ за серыю нарысаў пра родны край. Найлепшым паэтам года стала гамяльчанка Ніна НІКІЦІНА. У намінацыі «Дзіцячая літаратура» прэмія прысуджана Веры КВЯТКОЎСКАЙ за зборнік дзіцячых вершаў. Найлепшым празаікам прызнаны Міхась КАВАЛЁЎ з Рагачова (вядомы пад псеўданімам

Міхась Сліва). У намінацыі «Драматургія» перамог акцёр і рэжысёр Гомельскага абласнога драматычнага тэатра Аляксей БЫЧКОЎ. Без пераможцы засталася намінацыя «Публіцыстыка і літаратурная крытыка».

Пераможцы атрымалі дыпломы і грашовыя ўзнагароды, аднак галоўнай узнагародай стала выданне іх твораў пры падтрымцы аблвыканкама. **Намеснік старшыні Уладзімір ПРЫВАЛАЎ** падкрэсліў, што папулярнасць конкурсу штогод павышаецца:

— Гомельская зямля заўсёды славілася літаратурнымі талентамі. Такіх пісьменнікаў, як Мележ, Шамякін, Макаёнак, Навуменка, ведаюць далёка за межамі Беларусі. Літаратурныя традыцыі класікаў захоўваюцца і сёння. А Гомельскі аблвыканкам заўсёды падтрымліваў і будзе падтрымліваць таленавітых людзей.

Ірына АСТАШКЕВІЧ. iost@zviazda.by

Літаратурнае пабрацімства

Беларускі нумар часопіса «Каракум»

Беларуска-туркменскія літаратурныя стасункі папоўніліся яшчэ адной старонкай

У Ашхабадзе ў часопісе «Каракум» (жнівеньскі нумар за 2015 год) надрукавана падборка твораў пісьменнікаў Беларусі.

Адкрываецца яна артыкулам пра перакладчыкую работу Міколы Чарняўскага па прадстаўленні ў Беларусі дзіцячай паэзіі Туркменістана. Варта нагадаць, што ён даўно і ўважліва пераўвасабляе туркменскую паэзію, адрасаваную юнаму чытачу, на беларускую мову. Пад увагай беларускага перакладчыка — творы Азата Рахманава, Пірнепеса Авесліева, Акджэмал Амаравай і інш.

Адказны сакратар часопіса «Каракум» Бягуль Анабаева пераклала апавяданне Алеся Бадака «Ідэальны чытач». Яна ж і перакладчыца апавядання «Падарунак» Анастасіі

Кузьмічовай, якая жыве і працуе ў Мінску і піша прозу на рускай мове. Між іншым, змест апавядання «Ідэальны чытач» Алеся Бадака самым цесным чынам звязаны з Ашхабадам, Туркменістанам.

Варта зазначыць, што часопіс, які сёння выходзіць у нейтральным Туркменістане, — правапераемнік колішняга літаратурна-мастацкага выдання «Савет эдэбіятаў» («Савецкая літаратура»), вытокі якога адносяцца да 1928 года. Сярод беларускіх аўтараў часопіса, якія выступалі са сваімі творами на яго старонках у ранейшыя дзесяцігоддзі, — Якуб Колас, Янка Купала, Алесь Адамовіч, Мікола Каліноўніч, Міхась Карпенка і шмат хто яшчэ.

Сяргей ШЫЧКО

Афіцыйна

НОВЫЯ ўМОВЫ для ПЕНСІІ

Беларусам трэба будзе зарабляць большы стаж, а замежнікам — страхаватца

Са студзеня, згодна з указам Прэзідэнта №534, мінімальны працоўны стаж для атрымання пенсіі будзе складаць 15 гадоў 6 месяцаў. А пачынаючы з 2017-га, патрабаванні па стажы штогод паступова будуць павялічвацца на паўгода, пакуль не дасягнуць 20 гадоў.

Крытэрыі для налічэння пенсіі па інваліднасці і пры страце карміцеля застаюцца ранейшымі. Павелічэнне стажу не закранае і сацыяльна ўразлівыя катэгорыі, якім сфарміраваць доўгі стаж аб'ектыўна цяжка (бацькоў дзяцей-інвалідаў, шматдзетных маці, інвалідаў з дзяцінства). Каб прэтэндаваць на датэрміновую пенсію, ім дастаткова ад-

працаваць пяць гадоў з выплатай страхавых узносаў.

Указ таксама прадугледжвае, што пера-разлік пенсій у сувязі з ростам сярэдняга заробку ў краіне будзе праводзіцца не радзей за раз на год у межах сродкаў дзяржаўнага пазабюджэтнага фонду сацабароны.

Замежнікам і асобам без грамадзянства, якія ў нас працуюць ці з'яўляюцца індывідуальнымі прадпрымальнікамі, цяпер неабходна выплачваць абавязковыя дзяржаўныя страхавыя ўзносы на ўмовах, устаноўленых заканадаўствам для грамадзян Беларусі.

Наталля ЛУБНЕЎСКАЯ.
lubneuskaya@zviazda.by

Дзяржаўны клопат

ЧАТЫРЫ ТЫСЯЧЫ ў ГАДЗІНУ

каштуюць у сярэднім сацыяльныя паслугі

Самай папулярнай сацпаслугай у насельніцтва з'яўляецца дапамога дома. Паводле слоў намесніка міністра працы і сацыяльнай абароны Аляксандра РУМАКА, ёй карыстаецца 88 тысяч грамадзян. «Перыядычнасць наведвання залежыць ад фізічнага стану чалавека і вызначаецца камісіяй цэнтра. Максімум можа быць пяць візітаў сацработніка на тыдзень», — кажа Аляксандр Румак.

Адзінокім пажылым паслугі аказваюцца бясплатна. Для тых жа, хто мае працаздольных дзяцей, устаноўлены пагадзінны тарыф. Алё ён невялікі — ад 3,5 да 5 тысяч рублёў у залежнасці ад рэгіёна. У міністэрстве падкрэсліваюць, што з такімі расцэнкамі, якія захоўваюцца ўжо на працягу доўгага часу, паслугі застаюцца даступнымі для ўсіх. Гадзінныя тарыфы ўстанаўліваюцца аблвыканкамамі і Мінскім гарвыканкамам на ўзроўні, значна ніжэйшым за сабекошт (у сярэднім 18 працэнтаў). Сёння візіты сацработнікаў аплачваюць 97,4 працэнта тых, хто абслугоўваецца дома.

У краіне працуюць 146 тэрытарыяльных цэнтраў, — прыводзіць лічбы намеснік міністра. — Сістэма наладжана так, каб задавальніць попыт у сацыяльных паслугах усіх пажылых людзей, якія маюць у гэтым патрэбу, незалежна ад таго, дзе яны пражываюць.

Хаця гэта зрабіць вельмі не проста. Уяўляецца, калі ў раёне больш за 400 населеных пунктаў, як, напрыклад, у Вілейскім, і нават у такое надвор'е, як цяпер, сацыяльнаму работніку трэба дабрацца да пажылога чалавека?

Каб пашырыць рынак сацпаслуг, Мінпрацы развівае дзяржаўны сацыяльны заказ. Некамерцыйныя арганізацыі на ўмовах конкурсу атрымліваюць фінансаванне з мясцовага бюджэту на аказанне паслуг. Сёння ў краіне рэалізуецца 78 такіх дагавораў. Большасць з іх заключаны з Беларускім Чырвоным Крыжам.

— Гэтая арганізацыя мае вельмі вялікі вопыт і падрыхтаваныя кваліфікаваныя кадры з ліку сёстраў міласэрнасці. Яны гатовы прыйсці на дапамогу тым людзям, у якіх ёсць захворванні, што з'яўляюцца супрацьпаказаннямі для аказання паслуг тэрытарыяльнымі цэнтрамі, — камен-

туе Аляксандр Румак. — Але дагаворы падпісаны не толькі з Чырвоным Крыжам. Ёсць дамоўленасць і з прыходамі беларускай праваслаўнай і рымска-каталіцкай цэркваў, і з грамадскімі арганізацыямі. Мы разлічваем, што апошнія будуць больш актыўнымі. Заклікаем іх ісці на рынак сацыяльных паслуг, каб яны не толькі выступалі з парадамі і рэкамендацыямі, але і на практыцы рэалізоўвалі іх.

Сёння ў краіне адзначаецца Дзень работнікаў сацыяльнай абароны. Прафесійнае свята для 37,6 тысячы чалавек. Паводле слоў першага намесніка міністра працы і сацыяльнай абароны Андрэя ЛАБОВІЧА, гэтыя спецыялісты выконваюць шмат адказных задан. Сярод іх — каардынацыя і выкананне дзяржаўных праграм, работа па ўдасканаленні заканадаўства ў галіне занятасці насельніцтва, аховы працы, дзяржаўнай падтрымкі сям'яў, пенсійнага забеспячэння.

Наталля ЛУБНЕЎСКАЯ.
lubneuskaya@zviazda.by

P.S. Звяздоўцы шчыра віншуюць усіх работнікаў сацыяльнай абароны з прафесійным святам!

Надвор'е

ТЫДЗЕНЬ СУР'ЁЗНЫХ ХАЛАДОЎ

А ўначы на чацвер і пятніцу сіноптыкі чакаюць маразы да мінус 25 градусаў

Практычна ўвесь тыдзень на тэрыторыі краіны захаваецца марознае і спакойнае надвор'е, пра што паведаміў начальнік службы гідраметэаралагічных прагнозаў Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды Дзмітрый РАБАЎ.

Увесь гэты час у нас будзе гаспадарыць зона паніжанага атмасфернага ціску, якая сфарміравана ў халоднай паветранай масе. У аўторак месцамі пройдзе невялікі снег. На асобных участках дарог захаваецца галалёдзіца. Максімальная тэмпература паветра ўдзень будзе ад мінус 8 да мінус 14 градусаў, у асобных раёнах — 15-17 марозу. І ў сераду месцамі пройдзе невялікі кароткачасовы снег. Тэмпература паветра ўначы складзе мінус 13-20 градусаў, пры праясненнях чакаецца ад мінус 21 да мінус 23 градусаў, а ўдзень будзе 8-14 марозу, месцамі — да мінус 17.

Даволі марозна будзе і на Каляды, пераважна без ападкаў, толькі па поўдні пройдзе кароткачасовы снег. На асобных участках дарог захаваецца галалёдзіца. Тэмпература паветра ўначы складзе мінус



13-20 градусаў, а па поўначы месцамі чакаецца да 21-25 марозу, удзень — мінус 10-17 градусаў. Крыху цяплей будзе ў паўднёвых раёнах: уначы — 7-12 марозу, а ўдзень — мінус 4-9 градусаў. Невялікі кароткачасовы снег пройдзе месцамі ў пятніцу, на дарогах захаваецца галалёдзіца. Тэмпература паветра ўначы складзе мінус 15-21 градус, пры праясненнях — да мінус 22-25 градусаў. Удзень чакаецца 6-12 марозу, месцамі — да мінус 15 градусаў.

Паводле папярэдніх прагнозаў айчынных спецыялістаў, пачынаючы з суботы з боку Заходняй Еўропы да нас пачне паступаць больш цёплае паветра і маразы будуць слабей.

Сяргей КУРКАЧ. kurkach@zviazda.by